

UNIVERSAL
LIBRARY

OU 186181

UNIVERSAL
LIBRARY

OUP—901—26-3-70—5,000

OSMANIA UNIVERSITY LIBRARY

Call No. 1491.43 Accession No. G.H. 1188
P180

Author पिस, राजवती.

Title उद्योग की शक्ति

This book should be returned on or before the date last marked below.

उर्दू का रहस्य

उर्दू का उद्गम

उर्दू के सच्चे संकेत को छिपाकर नीतिवश उसकी जो मनमानी 'लश्करी और बाजारी' व्याख्या की गई वह इतनी सर्वप्रिय और काम की सिद्ध हुई कि आज इस खोज के युग में भी लोग उसी का गुणगान करते जा रहे हैं और भूलकर भी इतना मोचने का कष्ट नहीं उठाते कि क्योंकि किसी लश्कर या लश्करी बाजार की भाषा राष्ट्र की शिष्ट और व्यापक भाषा हो सकती है। किसी भी लश्कर या बाजार की कामकाजी भाषा को राष्ट्र या काव्य की भाषा की पदवी प्रदान कर देना साहस नहीं बुद्धि और विवेक का उपहास है। आश्चर्य और चित्त को चकित कर देनेवाली अद्भुत एवं विलक्षण बात तो यह है कि सर जार्ज ग्रियर्सन जैसे प्रखर प्रतिभासम्पन्न भाषाविदों ने भी उर्दू के इस जाली संकेत को शुद्ध मान लिया है और उसी के कल्पित आधार पर उसमें हिंदियों का योग भी अधिक मान लिया है। और यहाँ तक कहने का साहस कर लिया है कि उर्दू का व्यापक प्रचार मुगल सामंतों के द्वारा हुआ पर कभी यह सोचने का कष्ट नहीं किया कि अकबर से लेकर शाहजहाँ

क्या औरंगजेब तक मुगलों ने जिस देशभाषा का स्वागत किया वह उनकी राजधानी की भाषा ब्रजभाषा थी न कि खड़ी बोली, उर्दू या कोई और हिंदुस्तानी। औरंगजेब जैसे कट्टर मुगल मुसलिम शासक ने तो ब्रजभाषा को इतना महत्त्व दिया कि उसके एक व्याकरण, पिंगल और कोश का संपादन भी उसकी छत्रछाया में हो गया। उसकी इस भाषा-निष्ठा पर रीझकर अल्लामा शिबली नुमानी ने तो यहाँ तक खोज निकाला कि :

“ब्रजभाषा की जिस क्रूर इसके जमाने में तरक्की हुई, मुसलमानों ने जिस क्रूर इसके जमाने में हिंदी किताबों के तरजुमे किए, और खुद जिस क्रूर ब्रजभाषा में नज्म व नख्ख लिखी, किसी जमाना में इस क्रूर हिंदी की तरफ इल्तफात नहीं जाहिर किया गया था”^१।

यही क्यों, अभी उस दिन मुहम्मदशाह रंगीले के दरबार ने ब्रजभाषा को सराहा था और खान आरजू (मृ० ११६९ हि०) ने ब्रजभाषा ही को शिष्टभाषा माना था। उनकी इस चेष्टा पर आश्चर्य कर जनाब महमूद शेरानी साहब फरमाते हैं :

“सबसे ज्यादा जिस बात से त.अज्जुब होता है यह है कि खान देहली की जबान और उर्दू को भी वक्रवृत्त की निगाह से नहीं देखते। उनके नज्दीक हिंदोस्तानी जबानों में सबसे

१—मुक़ालाते शिबली, जिल्द दोम, मारिफ़ प्रेस आजमगढ़, सन् १९३१ ई०, पृ० ६३।

ज्यादा शाइस्ता और मुहफ़ज़ब ज़बान ग्वालियारी है। चुनांचे इसी ग्वालियारी के अल्फ़ाज़ अक्सर मौक़ों पर नक्ल किए हैं और उर्दू से बहुत कम सनद ली है”^१।

अस्तु, उर्दू भाषा के सच्चे संकेत के लिये हमें मुगल-सामंतों के पास जाने और लश्कर एवं बाजार की खाक छानने की जरूरत नहीं। उर्दू भाषा का अर्थ स्पष्ट है। सुनिए। सैयद सुलैमान साहब नदवी जैसे भाषा-मनीषी का कहना है :—

“आजकल बाज़ फ़ाज़िलों ने ‘पंजाब में उर्दू’ और बाज़ अह्मदकन ने ‘दकन में उर्दू’ और बाज़ अज़ीज़ों ने ‘गुजरात में उर्दू’ का नारा बुलन्द किया है। लेकिन हक़ीक़त यह मालूम होती है कि हर मुमताज़ सूबे की मुक़ामी बोली में मुसलमानों की आमद व रफ़्त और मेलजोल से जा तर्ग़ैयुरात हुए उन सबका नाम उर्दू रक्खा गया है। हालाँकि उनका नाम पंजाबी, दक्खिनी या गुजराती और गूजरी बग़ैरह रखना चाहिए, जैसा कि उस अहद के लोगों ने कहा है। यह तर्ग़ैयुरात जब मुमताज़ सूबों में हो रहे थे तो खुद पायेत ख़त देहली में तो और ज़्यादा होते”^२।

अल्लामा सैयद सुलैमान साहब का कहना सर्वथा साधु है। उर्दू शब्द का व्यवहार एक निश्चित अर्थ में ही करना चाहिए।

१—ओरियटल कालेज मेगज़ीन, हिस्सा अक्वल, लाहौर नवंबर सन् १९३१ ई०, पृ० १०।

२—मुक़ालाते उर्दू, अंजुमने उर्दू-ए-मुअल्ला, मुसलिम यूनीवर्सिटी प्रेस, अलीगढ़, सन् १९३४, पृ० ४९।

किंतु उनका यह दावा ठीक नहीं कि दक्खिनी और गूजरी मुक्कामी बोलियों का नाम है। इसकी कुछ चर्चा राष्ट्रभाषा की परंपरा^१ शीर्षक लेख में हो चुकी है। प्रसंगवश यहाँ इतना स्पष्ट कह देना है कि उक्त भाषाएँ वस्तुतः राष्ट्र-भाषा हिंदी की देशगत बोलियाँ हैं। यही कारण है कि उनके लेखकों ने कभी कभी उनको हिंदी भी कहा है। हाँ, तो

“अमीर खुसरो और अबुल्फजल दोनों ने देहलवी ज़बान का अलग नाम लिया है। अहद शाहजहानी में जब यहाँ उर्दू-ए-मुअल्ला बना तो उस ज़बाने देहली या ज़बाने-देहलवी का नाम ज़बाने-उर्दू-ए मुअल्ला पड़ गया। चुनांचे लफ्ज़ उर्दू ज़बान के माने में देहली के अलावा किसी सूबे की ज़बान पर एतलाक़ नहीं पाया है। मीर तक़ी ‘मीर’ की तहरीरी सनद में जब इसका नाम पहली दफ़ा आया है तो इस्तेलाह के तौर पर नहीं बल्कि लुग़त के तौर पर आया है। याने ‘मीर’ ने ‘उर्दूज़बान’ नहीं कहा, बल्कि ‘उर्दू की ज़बान’ कहा है।”^२

उक्त मौलाना ने ‘उर्दू ज़बान’ और ‘उर्दू की ज़बान’ में जो भेद बताया है वह बहुत ही विचारणीय है। मीर तक़ी ‘मीर’ ने

१—देखिए भाषा का प्रश्न, नागरीप्रचारिणी सभा काशी, संवत् १९९६ वि०, पृ० ३९ से ४५।

२—मुक़ालाते उर्दू, अंजुमने उर्दू-ए-मुअल्ला, मुसलिम यूनीवर्सिटी प्रेस, अलीगढ़, सन् १९३४ ई०, पृ० ४९।

क्यों 'उर्दू ज़बान' न कहकर 'उर्दू की ज़बान' कहा, यह भी तनिक सोचने की बात है। सच्ची बात तो यह है :—

“जिन मोवर्रिखीने उर्दू ने अहदे शाहजहानी को उर्दू की नशोनुमा का अहद करार दिया है वह शाहजहाँ के उर्दुएमुअज़्जा की मुनासिबत से इसका नाम उर्दू रखा जाना तजवीज़ फ़रमाते हैं। मगर इसकी कोई सनद नहीं कि अहद मज़कूर में इस ज़बान का नाम उर्दू था। इंतहा यह है कि दिल्ली के उर्दू बाज़ार का नाम भी उस अहद में यह न था। हमने ऊपर साबित किया है कि इंतहा से आख़िर तक हमारी ज़बान का नाम हिंदी रहा। जब 'वली' दकनी ने मज़ामीन फ़ारसी की चाशानी हिंदी नज़्म में पैदा की तो ख़ास अदबी व शैरी ज़बान को रेख़ता कहने लगे। उस वक्त तक भी उर्दू का लफ़्ज़ इस ज़बान के लिए मुस्तामल न हुआ था। चुनांचे मीर तक़ी 'मीर', मीर हसन देहलवी, क़याम उद्दीन 'क़ायम' ने अपने अपने तज़क़िरो में क़ायम उर्दू के लिये रेख़ता ही का लफ़्ज़ इस्तेमाल किया है। उर्दू का लफ़्ज़ इस मफ़हूम में इस्तेमाल नहीं किया। ज़िक़े मीर और तज़क़िरा नेकातशुअराय में मीर साहब लिखते हैं :

“दरफने रेख़ता कि शेरेस्त बतौर शेर फ़ारसी वज़बाने उर्दू-
ए-मुअज़्जा शाहजहाँ आबाद देहली” ।^१

“रेखता कि शेरेस्त बतौर शेरफारसी बज्रबाने उर्दू एमुअल्ला बादशाह हिंदोस्तान”^१ ।

“क्या इससे यह नतीजा अरव्ज हो सकता है कि उर्दू का मौलद व मावा दरबार था न बाजार । और उर्दू उर्दू बाजार से नहीं निकली बल्कि उर्दू बाजार उर्दू के लिये बनाया गया है”^२

नवाब सदरयार जंगबहादुर ने कहने को तो सच्ची बात कह दी पर उसे खुलकर कह दिखाने अथवा सिद्ध करने की चेष्टा नहीं की । हाँ, कृपा कर इतना और कह दिया—

“ताशकंद और खूकंद में अब उर्दू क़िला के माने में मुस्तामल है । इसी लिये दिल्ली का क़िला उर्दू एमुअल्ला कहलाया होगा”^३ ।

‘किलामुअल्ला’ ‘और ‘उर्दू एमुअल्ला’ की एकता में किसी को संदेह नहीं । ‘लालकिला’ भी ‘किलामुअल्ला’ का एक ठेठ नाम है । अब देखना यह है कि ‘उर्दू की जवान’ में ‘उर्दू’ का अर्थ यही ‘किलामुअल्ला’ है अथवा कुछ और । संयोग से जनाब ‘अरशद’ गोरगानी की साक्षी मिल गई । उन्होंने साफ साफ कह दिया कि :

१—ज़िक्रे मीर ।

२—मुकालाते उर्दू, अंजुमने उर्दू-ए-मुअल्ला, मुसलिम यूनिवर्सिटी प्रेस, अलीगढ़, सन् १९३४ ई०, पृ० ६७ ।

३—मुकालाते उर्दू, वही पृ० ६७ ।

“अगर चे उसमें नहीं रहा दम, फ़क़त ज़बॉं पर है उसका मातम, वह क़िला कहता था जिसके आलम, कि हिंद में है यह काने उर्दू” ।

‘उर्दू की कान’ का पता चल गया । अब थोड़ा यह देख लीजिए कि ‘उर्दू की ज़बान’ का प्रचार किस प्रकार किया गया और कब तक उर्दू ‘उर्दू की ज़बान’ के रूप में चालू रही । सबसे पहले मीर अम्मन देहलवी को लीजिए । इन्हीं महानुभाव ने ‘लश्कर का बाज़ार शहर में दाख़िल’ कर और ‘आपस में लेनदेन, सौदासुल्फ़, सवाल जवाब’ की कल्पना कर उर्दू को ‘बाजारी’ और ‘लश्करी’ ज़बान बना दिया नहीं तो वह वस्तुतः थी ‘दरबारी’ ज़बान । किंतु ध्यान देने की बात है कि स्वयं मीर अम्मन ने ‘उर्दू की ज़बान’ का ही व्यवहार किया है । उनका कहना है :

“साहबाने जीशान को शौक हुआ कि उर्दू की ज़बान से वार्क़फ़ होकर हिंदुस्तानियों से गुफ़्त व शुनूद करें और मुल्की काम को बागाही तमाम अंजाम दें । इस वास्ते कितनी किताबें इसी साल १८०१ ई० में बमूजिब फ़रमाइश के तालीफ़ हुईं ।”^१

‘मुल्की काम’ को अंजाम देने के लिये फारसी की जिस भावती को सराहा गया वह उर्दू यानी दरबार की ज़बान थी । मीर अम्मन उसी दीबाचे में यद्यपि हिंदुस्तानी की भी तान छेड़ जाते हैं पर कहते हैं सर्वत्र उसे ‘उर्दू की ज़बान’ ही । देखिए :

“हक़ीक़त उर्दू की ज़बान की बुजु.गों के मुँहसे यूँ सुनी है” ।

“निदान जबान उर्दू की मँजते मँजते ऐसी मँजी कि किसी शहर की बोली उससे टक्कर नहीं खाती” ।

अच्छा हो, लगे हाथों उसी फोर्ट विलियम कालेज के एक दूसरे मुंशी मीर शेरअली अफसोस ‘लखनवी’ की सनद भी आपके सामने पेश कर दी जाय । शाहजहानाबाद के प्रसंग में आप अपनी प्रसिद्ध किताब आराइशे मोहफिल में कहते हैं :

“बहुत मैंने यूँ इसकी तारीफ़ की,
है उर्दू की बोली का मालुम यही ।”

इस उर्दू की बोली की कड़ी पाबन्दी को देखना हो तो मीर शेरअली अफसोस के इस कथन पर ध्यान दें :

“अवध लखनऊ वगैरह के गँवार ज़मींदार ऊख कहते हैं, और दिल्ली के कुर्ब व जवार के ईख । अक़साम इसके बहुत हैं और हर क्रिस्म का एक नाम अलहदा है लेकिन साहिबाने उर्दू की जबान पर सिवाय गन्ने, कतारे, पौंडे के और क्रिस्मों का नाम जारी नहीं”^१ ।

साहिबाने उर्दू का परिचय प्राप्त करने के पहले उर्दू की जबान का एक शाइरी अखाड़ा भी देख लीजिए । उस्ताद ‘मसहफी’ को फक्कड़ सैयद इंशा ने किस शान से चित कर दिया है और उनकी जबान पकड़ कर उर्दू की जबान की छवि दिखा दी है । देखिए आप किस तुरे के साथ फरमाते हैं :

१—आराइशे मोहफिल, चन्द सतरें मेवों के वस्फ़ में ।

‘मुश्फ़क़ कड़ी कमान की कडरी न बोलिए,
चिल्ला के मुफ़ तीर मलामत न खाइए ।
उर्दू की बोली है यह ? भला खाइए कसम,
इस बात पर अब आप ही मसहफ़ उठाइए ।’^१

देखा आपने ? यह है उर्दू की बोली जिसका निर्वाह उस्ताद ‘मसहफ़ी’ भी न कर सके और अंत में कुरान शरीफ की कसम खाने की नौबत आ गई। फिर आप इस ‘उर्दू की जबान’ और इस ‘उर्दू की बोली’ को ‘लशकर’ की ‘बोली’ या ‘बाजार’ की ‘जबान’ क्यों समझते हैं ? क्या आपको पता नहीं कि उर्दू के लोग ‘लशकर’ की ‘सतबेम्फ़ड़ी’ और ‘बाजार’ की ‘सूकियानी’ या ‘बाजारी जबान’ को किस निगाह से देखते हैं ? यदि हाँ तो क्या आप ‘उर्दू की जबान’ को ‘लशकर’ या ‘बाजार’ की जबान इसी लिये मानते या बताते हैं कि उर्दू का लुगती अर्थ लशकर और बाजार होता है ? अच्छा, हम आपको यह स्पष्ट बता देना चाहते हैं कि ‘उर्दू की जबान’ में ‘उर्दू’ का सटीक अर्थ क्या है। आपने पहले ही सुन लिया है कि ‘उर्दू एमुअज़्ज़ा’ का

१—मौलाना आज़ाद ने अपनी प्रसिद्ध पुस्तक आबेहयात में इसकी खूब चर्चा की है। ‘मसहफ़ी’ और ‘इशा’ की नोकभोक प्रसिद्ध ही है। सैयद इंशा ‘मसहफ़ी’ शब्द को पकड़ते और ‘मसहफ़ी’ से कहते हैं कि यदि तुम सचमुच मसहफ़ी हो तो अब ‘कुरान मजोद’ को उठाकर कसम खाओ कि तुम्हारा प्रयोग ठीक है। ‘मसहफ़ उठाना’ का अर्थ है कुरान शरीफ को उठाकर शपथ खाना।

बराबर व्यवहार हुआ है 'किलामुअज्जा' अथवा शाहजहानाबाद के लालकिला के लिये और आपने देख भी लिया है कि जनाब 'अरशद' गोरगानी ने खुले शब्दों में उसी को उर्दू की खान कहा है। अब यहाँ तनिक उसी फक्कड़ी इंशा की भी गवाही लीजिए कि 'उर्दू' क्या है। उसका फारसी में कहना है कि :

“ई^३ मजमा हरजा कि बिरसद औलाद आँहा दिल्लीवाल
गुरुः शवन्द व महल्लः ई^३ शाँ महल्लः अहल देहली । व अगर
तमाम शहर रा फरा गीरन्द आँ शहर रा उर्दूनामन्द । लेकिन
जमा शुदन ई^३ हजरात दर हेच शहरे सिवाय लखनऊ निज्द
फकीर साबित नीस्त । गो बाशिन्दगाने मुर्शिदाबाद व अजीमाबाद
बज्रात खुद खुदरा उर्दूदाँ व शहर खुद रा उर्दू दान'द ।”^१

सैयद इंशा का सीधा सादा अर्थ यह है कि यह संघ जहाँ कहीं जाता है, इसकी संतान को 'दिल्लीवाला' और इसके महल्ले को दिल्लीवालों का महल्ला कहते हैं। और यदि इन लोगों ने सारे शहर को घेर लिया तो उसको उर्दू कहते हैं। किंतु लखनऊ के अतिरिक्त और किसी शहर में उनका बस जाना सिद्ध नहीं होता। कहने को तो मुर्शिदाबाद और पटना में बस जानेवाले भी अपने आप को 'उर्दूदाँ' और अपने शहर को 'उर्दू' कहते हैं।

सैयद इंशा ने खुलकर जो कुछ कहा है उसी की प्रतिध्वनि मीर अम्मन देहलवी के इस कथन में सुनाई देती है :—

१—दरियाए लताफ़त, अंजुमने तरक्कीये उर्दू, (हिंदी) दुरदानये सोम, नाज़िर प्रेस, लखनऊ, सन् १९१६ ई०, पृ० ७३ ।

“अहमदशाह अबदाली काबुल से आया और शहर को लुटवाया। शाह आलम पूरब की तरफ से कोई वारिस मुल्क का न रहा। शहर बे सर हो गया। सच है कि बादशाहत के इक़बाल से शहर की रौनक थी। एकबारगी तबाही पड़ी। रईस वहाँ के मैं कहीं और तुम कहीं होकर जिसके सींग समाए वहाँ निकल गए। जिस मुल्क में पहुँचे वहाँ के आदमियों के साथसंगत से बातचीत में फ़क़्त आया और बहुत ऐसे हैं कि दस पाँच बरस किसी सबब से दिल्ली में गए और रहे। वे भी कहाँ तक बोल सकेंगे। कहीं न कहीं चूक ही जावेंगे।”^१

तात्पर्य यह कि उर्दू के धनी उर्दू को सदा से भाषा की छत से बचाते रहे हैं, और उन लोगों को भी अपनी जवान से टाट बाहर करते रहे हैं जो उर्दू के होते हुए भी उर्दू से कुछ दूर पड़ गए हैं। यही कारण है कि अजीमाबाद (पटना) और मुर्शिदाबाद के लोग उर्दू के होते हुए भी उर्दू की टकसाल से बाहर कर दिए गए। रही लखनऊ की बात। सो उसके विषय में इतना संकेत कर देना पर्याप्त है कि दिल्ली की तबाही के बाद उर्दू की रोटी उसी के हाथ में रह गई और उसी ने उर्दू को सर चढ़ाया। फलतः सैयद इशा ने उसे भी ‘उर्दू’ मान लिया। पर यह उर्दू है क्या? क्यों लोग उस शहर

को 'उर्दू' कहने लग जाते थे जिसमें देहली के लोग जा बसते थे ? क्या इसका भी कुछ रहस्य है ?

बात यह है कि उर्दू वस्तुतः मुगल-भाषा का शब्द है। मुगलों की प्रथा यह थी कि जब मुगल अमीर घर से बाहर किसी पड़ाव पर जाते थे तो अपने बालबच्चों को साथ ले लेते थे। उनके इसी बाहरी पड़ाव का नाम उर्दू होता था। चंगेज खाँ से लेकर सैयद इंशा के समय तक उर्दू का यह प्रयोग प्रत्यक्ष दिखाई देता है। अकबर और जहाँगीर के कुछ ऐसे सिक्के भी मिले हैं जिनपर टकसाल का नाम उर्दू लिखा हुआ है। जहाँगीर के एक सिक्के पर तो 'उर्दू दरराहे दकन' भी मिलता है। मतलब यह कि 'उर्दू' का एक निश्चित प्रयोग है। पर यह निश्चित प्रयोग हमारी 'उर्दू की जबान' की जबान के समझने में कुछ अड़चन उत्पन्न कर देता है। कारण प्रत्यक्ष है। यह एक जातिवाचक शब्द है। हम यहाँ जिस उर्दू की जबान पर विचार कर रहे हैं वह एक व्यक्तिवाचक संज्ञा है। इस उर्दू का अर्थ है 'उर्दू एमुअल्ला' अथवा देहली का लालकिला। किंतु किलामुअल्ला का नाम उर्दू एमुअल्ला क्यों पड़ा और क्यों किलामुअल्ला के लोग बाहर बस जाने पर उस निवास या उपनिवेश को उर्दू कहते थे, यह इस विवेचन से स्पष्ट हो गया। अब आप 'उर्दू' का चाहे जो अर्थ करें पर आपको विवश हो मानना ही पड़ेगा कि 'उर्दू' का सच्चा लगाव मुगल बादशाहों से ही है। फिर भी 'उर्दू की जबान' के उर्दू का

संबंध जातिगत न होकर केवल व्यक्तिगत ही है। अर्थात् उसका उद्गम स्थान या अड्डा उर्दू मात्र नहीं बल्कि शाहजहानाबाद का उर्दू एमुअल्ला ही है।

उर्दू एमुअल्ला की जबान उर्दू के नाम से ख्यात हुई तो सही किंतु उसे टकसाली होने की सनद तब मिली जब उसे फारसी की जगह शाही जबान होने का फख्र हासिल हुआ। हम पहले ही देख चुके हैं कि खान आरजू ने जिस लोक-भाषा को श्रेष्ठ ठहराया है वह ग्वालियारी या ब्रजभाषा है, कुछ देहलवी या उर्दू नहीं। उर्दू यानी शाही लोगों की हिंदी जबान को सनदी बनाने का सारा श्रेय जनाब 'उस्ताद' 'हातिम' को है जिन्होंने अपने दीवानजादे की भूमिका में स्पष्ट कर दिया है कि उनके दीवान की भाषा शाही लोगों की भाषा है। उन्होंने उर्दू का स्पष्ट उल्लेख न कर उसकी व्याख्या भर कर दी है। उनका साफ साफ कहना है :—

“बरोज्जर्रः देहली की मिरजायाने ,हिंद व फ़सीहाने रिंद दर मुहावरः दारंद मंजूर दाशतः सिवाय आँ ज़वाने हर दयार ता ब हिदवी कि आँ रा भाका गोयंद मौ.कूफ करदः ।”

खान आरजू के मरते ही समय ने पलटा खाया। उसी का यह क्रूर परिणाम है कि उनकी सनदी भाषा का बहिष्कार हुआ और तैमूरी शाहजादों और फक्कड़ी फारसीपरस्तों की जबान की टकसाल कायम हुई जा कटछट कर सचमुच उर्दू

बन गई। उर्दू की टकसाल अब सिक्कों की जगह शब्दों पर अपनी छाप जमाने लगी और ठेठ हिंदी शब्दों को भी अरबी-फारसी बना दिया। लखनऊ की उर्दू टकसाल ने तो वह कर दिखाया जो उर्दू की असली टकसाल से भी न हो सका था। खैर, यह सिद्ध करना था कि वस्तुतः उर्दू का लश्कर या बाजार से कोई संबंध नहीं। सचमुच उर्दू उर्दू की यानी किलामुअल्ला की जवान है। उसका सच्चे हिंदियों से कोई मेल नहीं। यही कारण है कि जनाब 'अरशद' गोरगानी ने दिनदहाड़े दिलेरी के साथ यह दावा पेश कर दिया है :

“कभी वह दिन थे कि इस ज़बॉ के, हमों थे वारिस हमों थे हाकिम,
और अब सँभाली है गंजदारों ने, सूद लेकर दूकाने उर्दू।
यह सौदेवालों से कोई कह दो, कि ख़ाह सौदे को मुक्क़ बेचो,
तुम्हारी सौदागरी से हरगिज़, नहीं है ज़र्रः ज़ियाने उर्दू।
ज़बाने उर्दू के हम हैं वाली हमीं हैं मोवजिद हमीं हैं बानी,
मकीं नहीं हम तो देख लेना रहेगा वीरों मकाने उर्दू।”^१

संभव है, पद्य में होने के कारण आप इसे कवि की कोरी कल्पना कहकर टाल दें और उर्दू को शाही शाहजादों की चीज न समझें इसलिये इसको और भी खुले रूप में देख लीजिए। उन्हीं 'अरशद' गोरगानी का कहना है :

१ — फ़रहंगे आसफ़िया, तकारीज़, जिल्द चहारम, रफ़ाहे आम प्रेस, लाहौर सन १९०१, पृ० ८५५ ई०।

“यह बात सबने तसलीम कर रक्खी थी कि असली उर्दू शाहजादगाने तैमूरियः की ही ज़बान है और लालकिलः ही इस ज़बान की टकसाल है। इसलिये सैयद खास हमें और चंद और अज़ीज़ शाहजादों को बुलाते थे, आम से राज़ न थी।”^१

इस प्रसंग में भूलना न होगा कि उक्त सैयद ने अपनी जबाँदानी के लिये जो सनद हासिल की थी उसमें भी स्पष्ट कहा गया था—

“चूँकि यह शख़्स यहाँ का बार्शिनदः है और अक्सर शाहजादों की सोहबत से बहरहयाब होता रहा है और इन्हीं लोगों पर यहाँ की ज़बान का दारोमदार है, इस सबब से मैं यक्नीन करता हूँ कि शायद इससे बेहतर कोई शख़्स इस बाज़ी को न ले।”^२

याद रहे, यह वही उर्दू की सनद है जो श्री एम० डब्ल्यू० लन के सामने पेश हुई थी और जिसके प्रमाण पर सैयद अहमद देहलवी को उन्होंने अपने कोश का हिंदुस्तानी सहायक बनाया था।

स्वयं सैयद अहमद देहलवी उर्दू को क्या समझते हैं, कुछ इसका भी पता हो जाना चाहिए। उनको दुःख है कि :

“इस ज़बान के हक्कीकी वारिसों ने आठ पहर काम करने-वाले लोगों की खातिर इसे एक बेवारिस बच्चः समझ कर खुद

१—फ़रहंगे आसफ़िया, तकारीज़, जिल्द चहारुम, रफ़ाहे आम प्रेस, लाहौर सन् १६०१, पृ० ८४५ ई०।

२—वही, पृ० ८१२।

छोड़ दिया ।...बल्कि यहाँ तक कानों में तेल डालकर बैठे कि जिन लोगों को उर्दू ज़बान का तरकः पाना तो कैसा बोलने तक का सलीकः नहीं वह इस ज़बान के लुगातनिगार, मुहावरःदाँ, इस्तेलाहफहम, नुक्तःरस, अह्ले ज़बान खुदबखुद बन बैठे । मगर यह चुपके बैठे किसी मसलहत और वक्त के इन्तज़ार में सैर देखा और इस तरह दिल को तसल्ली दिया किए ।”^१

मतलब यह कि :

“अब कोई दिन में खालिस उर्दू जुबान का सिर्फ़ नाम ही नाम रहकर इन नए ज़बाँदानों और नवदौलतों के हाथों कुछ से कुछ रंग हो जायगा और यह एक बेढंगी उर्दू बन जायगी । इसकी फ़साहत व बलागत, शुस्तगी व सलासत क़िलःवालों की तरह ख़ाक़ में मिल जायगी और दिल्लीवालों की तरह ज़मीन का पैवन्द हो जायगी तो हाथ मलने के सिवा कुछ भी हाथ न आयगा । कोई दिन जाता है कि यह ग़ारतगरे ज़बान इसे भी बेनाम व निशान कर देंगे ।”^२

‘क़िलावालों’ और ‘दिल्लीवालों’ के विषय में कुछ विशेष रूप से कहने की आवश्यकता नहीं । शाह हातिम के ‘मिरज़ायाने हिंद’ और ‘फ़सीहाने रिंद’ से लेकर मौलवी सैयद अहमद

१—फ़रहंगे आसफ़िया, पहली जिल्द, सबब तालीफ़ पृ० २४ ।

२—वही, पृ० २३ ।

देहलवी के 'फ़िलावालों' और 'दिल्लीवालों' तक आपको एक ही बात दिखाई देगी कि

“हम अपनी ज़बान को मरहठीबाजों लावनीबाजों की ज़बान, धोबियों के खंड, ज़ाहिल ख्यालबंदों के ख्याल, टेसू के राग यानी बेसर व पा अल्फ़ाज़ का मजूमअः बनाना कभी नहीं चाहते और न उस आज़ादानः उर्दू को ही पसंद करते हैं जो हिंदुस्तान के ईसाइयों, नवमुसलिम भाइयों, ताजः विलायत साहब लोगों, ख़ानसामाओं, ख़िदमतगारों, पूरब के मनहियों, कैम्प ब्वायों और छावनियों के सतबेभड़े बाशिंदों ने एख़्तयार कर रखी है। हमारे ज़रीफ़ुल्लतबा देस्तों ने मज़ाक़ से इसका नाम पुड़ट्टु रख दिया।”^१

तात्पर्य यह कि उर्दू वस्तुतः उन लोगों की हिंदी ज़बान है जो “तुर्कीउन्नस्ल थे या फ़ारसीउन्नस्ल या अरबीउन्नस्ल। यह हिंदी की मुताबक़त किस तरह कर सकते थे”^२ कि उर्दू किसी छावनी या बाज़ार में मेलजोल, लेनदेन, सौदासुल्फ़ से बनती। उसकी असलियत तो यह है कि

“ख़ुशबयानान आँजा मुत्तफ़िक़शुदः अज़ ज़बानहाय मुत-हिद अल्फ़ाज़ दिलचस्प जुदा नमूदः व दरबाज़े इबारात व

१—फरहंगे आसफ़िया, जिल्द अब्वल, सबब तालीफ़, वही, पृ० २३।

२—वही, मोक़द्दमा पृ० ८।

अल्फ़ाज़ तसरूफ़ बकार बुर्दः ज़बाने ताज़ः सिबाय ज़बानहाय दीगर बहम रसानीदंद व उर्दू मौसूम साख़तन्द ।”^१

आश्चर्य की बात है कि उर्दू के इतिहास-लेखकों ने भूलकर भी सैयद इंशा के इस कथन पर ध्यान नहीं दिया कि

“शाहजहानाबाद के शिष्ट लोगों ने एकमत होकर अन्य अनेक भाषाओं से दिलचस्प शब्दों को चुना और कुछ शब्दों तथा वाक्यों में हेर फेर करके अन्य भाषाओं से अलग एक नई भाषा बना ली और उसका नाम उर्दू रख दिया ।” उल्टे लिख यह दिया कि उर्दू ‘लशकर’ या ‘बाज़ार’ में ‘खुद ब खुद’ पैदा हो गई । परंतु जैसा कि हम पहले ही देख चुके हैं, उर्दू का किसी सामान्य ‘लशकर’ या ‘बाज़ार’ से कोई संबंध नहीं । अब यदि उर्दू के विषय में और कुछ अच्छी तरह जानना हो तो कृपया सैयद इंशा का अध्ययन करें और प्रत्यक्ष देख लें कि उन्होंने ‘दरियाएलताफ़त’ में उर्दू के लिये क्या लिखा है और कहाँ तक उसे किसी ‘लेनदेन,’ ‘सौदासुल्फ़’ अथवा ‘मेलजोल’ की ज़बान माना है । उनका तो नपा तुला फतवा यह है :

“सिबाय बादशाह हिंदोस्तान कि ताज फ़साहत बर सर ओ मीज़ेबद, चंद अमीर व मुसाहिब शाँ व चंद ज़न क़ानिल अज़ क़्रिस्म बेगम व ख़ानम व कसबी हस्तंद हर लफ़्जे कि दर्रीहा इस्तैमाल याफ़ ज़बान उर्दू शुद न ई” कि हर कस कि दर

शाहजहानाबाद मी बाशद हरचि गुफ्तगू कुनद मोतबर
बाशद ।”^१

अस्तु, सैयद इंशा ने भी इसी तथ्य का प्रतिपादन किया है कि उर्दू के सर्वप्रथम अधिकारी बादशाह यानी 'तैमूरी लोग हैं। उन्हीं के सर पर फसाहत का ताज है। उनके बाद जिन लोगों को महत्त्व मिला है वे उन्हीं के लग्गूबज्जू लोग हैं। 'अमीर', 'मुसाहिब,' 'बेगम', 'खानम', 'कसबी' आदि सभी तो उर्दू या दरबार के लोग हैं। फिर उनकी शाही जबान की पुतली क्यों न सनद मानी जाय? रहे शाहजहानाबाद के शेष लोग। उनके लिये सैयद इंशा का स्पष्ट आदेश है कि उनकी भाषा प्रमाण नहीं। उनका विश्वास नहीं। चाहे वे हिंदू हों या मुसलमान, भाषा के क्षेत्र में दोनों ही हिंदुस्तानी होने के अपराधी हैं।

समझ में नहीं आता कि इतने पुष्ट प्रमाणों और इतने पक्के इतिहासों के होते हुए भी लोग किस मुँह और किस जबान से, किस बूते और किस आधार पर यह दावा करते हैं कि उर्दू 'लश्कर' में पैदा हुई, 'बाजार' में जन्मी और जाने क्या क्या 'सगुन' दिखा गई। अपने राम को तो यही सूझता और सच्चा जान पड़ता है कि उर्दू वस्तुतः लालकिला में पैदा की गई और

१—दरियाए लताफत, अंजुमने तरक्कीए उर्दू (हिन्द) वही,

फारसी के लद जाने पर उसकी जगह नीतिवश 'आमफहम' बताई गई। भाग्य की बात अथवा दिनों का फेर इसे कहते हैं कि जिन्हें बोलने का शऊर न था वे ही हमारी भाषा के विधाता बन बैठे और हमारे प्राणप्रिय अत्यंत प्रचलित ठेठ शब्दों को पकड़कर दलेल में उनकी मनमानी गति करने लगे। इसका जो दुष्परिणाम हुआ उसका देशद्रोही रूप धीरे धीरे दानव के रूप में सामने आ रहा है और प्रति दिन कोई न कोई एक नया अखाड़ा जमाया जा रहा है। अतएव भाषाविदों और सत्य-प्रेमियों से हमारा आम्रह और अनुरोध है कि अब भाषा की खोज के क्षेत्र में 'बाबावाक्यं प्रमाणम्' को मानकर आगे न बढ़ें, बल्कि साहस, निष्ठा और दिलेरी के साथ सत्य को असत्य से, ऋत को अनृत से भली भाँति बिलगाकर दिखा दें और कम से कम भारत की निरीह जनता को भाषा की भूलभुलैया में इधर उधर भटकने और व्यर्थ में 'मैं कहीं और तुम कहीं' की भूतनी से बचा लें। आशा है 'उर्दू की ज़बान' की जो चर्चा यहाँ की गई है वह शीघ्र ही अपने सच्चे रूप में देश के कोने कोने में फैल जायगी और मर्मज्ञों की छाप से वह काम कर दिखाएगी जिसके बिना राष्ट्र आज पंगु हो चला है और संकट के संधिकाल में 'तू तू' और 'मैं मैं' के दलदल में सचमुच फँस गया है।

